

అనుమానం ప్రాణసంకటం

[కథానిక]

శ్రీ జలసూత్రం రుక్మిణీనాథశాస్త్రి

బ్రేన మబ్బువేసినట్లుంది. గాలి సరీగ్గా ఆడుతున్నట్లు లేదు. సాంబయ్యగారు బాగా మాసిన గడ్డాన్ని అలవోకగా నిమురుకుని, భ్రుకుటిని సడల్చాడు. కుంకుమబొట్టు వెరిసింది. యిందాకటి నుంచీ చెవులు దోరబెట్టుకుని, కళ్లు మూసుకుని, శ్రావ్యమైన సంగీతం వింటున్నట్లున్న సత్యం కళ్లు తెరిచాడు. సాంబయ్యగారికేసి చూచాడు. తను యిందాకానే సమర్పించిన తాంబూలం అల్లాగే వుంది. కూర్చున్న సాంబయ్యగారు అల్లాగే ఉన్నాడు. గొంతుక పెగుల్చుకుని, “అయ్యా! పంచమభావం చూస్తారూ!” అన్నాడు.

సాంబయ్య కళ్లు ఓసారి చికిలించి, బాబూ! మీకు యింకా పాతిక ముప్పైలోపునేనే, అప్పుడే ఏంతో దర!” అన్నాడు. సత్యం మాట్లాడలేదు. “పంచమ భావాన్ని గూర్చి చూచేప్పుడు అటు ద్వితీయం, ఇటు సప్తమంగూడా చూడాలంటాను. వింటున్నారాండి... ఈ జాతకానికి...”

“నాదేనండి జాతకం!” అన్నాడు సత్యం.

సాధారణంగా, తమ జాతకాన్ని తమదీ అని చెప్పటానికి సంకోచపడతారు జనం. అందుకూ ‘యీజాతకానికి’ అని పల్లవి ప్రారంభించటం. కాక, ‘ఈజాతకానికి’ అని చెప్పటం వాళీ. ‘గడ్డం అంటే బొట్టు’ అన్న సోదీ పద్ధతినిగూడా పోటానికి ఇది వీలు. నాదే ఈజాతకం అని చెప్పినవాడు, ధక్కా మొక్కిలకు ఆగకబడనకూట—అనుకుని సాంబయ్య “నిత్యం అత

చెప్తున్నా. యీ జాతకానికి పుత్రపుత్రికాసంతానం ఉంది. ఎవరెవరు, ఎందరెందరూ! అని ప్రశ్న! సహజం. యిద్దరు కుమారులు, మగ్గురు కుమార్తెలు. చిత్రం విన జాతకం సుమాండి—నలుసురిచేతా ఓహో అని పించుకునే జాతకంగాని, మరోటా? సంతానం... కొంచెం ఆలస్యం. ఆలస్యమే వంచించిదిలెండి. యీ లోగా నాలుగుతరహాలూ గమనించవచ్చు. స్తిమితపడవచ్చు. ఏమంటారు?”

సత్యం వింటున్నాడు. అసలు అతను వచ్చింది యిందుకే పుత్రప్రాప్తి ఉందా లేదా అనేది మనస్సును మణిస్తోంది. భార్య అయితే చాటుగా తనదగ్గర వాపోయింది. తను ఏమీ పెడిమ విప్పలేదు. యింట్లో ఉయ్యాల ఊగడం, సన్నసన్న అల్లర్లు, తను యింటి కొచ్చేప్పటికి నవ్వి వాటేసుకోటం, ముద్దు పల్కులతో మురిపించటం—వీటికోసం గుండె ఆరాటపడుతోంది. కనుక్కుంటే ఆలస్యం అని చెప్పారు ఒక రిద్దరు. వీరూ ఆమాటే అన్నారు. యింకేం? కాక, సాంబయ్యగారు యిందాకటినుంచీ చెప్పినవి అన్నీ యథార్థాలు అని హృదయం అప్పుడే చెప్పేసింది. నిజం చెప్తారనేగా యింతదూరం తను వచ్చింది. “చిత్రం, చిత్రం” అన్నాడు సత్యం.

“అసలు యీ జాతకంలో ఉన్నది ఒక్కటే గమత్తు.”

“చెప్పండి.”

“చిత్రం, చెప్తా, ఓ, యామైనా జంఝామారు కంగా చెకుతుంది, కళ!”

“గమత్తు ఏమి టంటారు...” జిజ్ఞాసతో అడిగాడు సత్యం.

సాంబయ్య నవ్వాడు.

“చెప్పండి.”

“యిల్లాంటివి గుండెనిబ్బరం ఉన్నవాళ్లకే చెప్పమని శాస్త్రం.”

“ఫరవాలేదు. చెప్పండి...”

“చెప్తున్నా. చిత్రమైన శృంగారయోగం వచ్చి పడుతోంది!”

నవ్వుక, తుళ్లక, యికిలించక, నిశ్చలదీపంలాగు ఉన్నాడు సత్యం.

సాంబయ్యగారు ఆగారు.

“చెప్పండి, చెప్పండి” అని కుతుకం చూపాడు సత్యం.

“నాయనా! యివీ ద్వంద్వాలు. ద్వంద్వాలు దాటడమే యోగ్యత. తొందరపడకు మరి. నీవు ఎవరిమీద ప్రేమ కురిపిస్తావో ఆ స్త్రీహృదయం నీ మీద మనసుంచదు, పరాసక్త. నిన్ను మనసా తనవాడని ఎంచుకునే స్త్రీని నీవు కన్నెత్తి చూడవు!”

చాలదూ, చిత్రానికి.

సత్యంముఖం వింతగా అయింది. “వివరించాలి, వివరించి చెప్పం” డన్నాడు.

“శాస్త్రం యింతే చెబుతుంది. సమన్వయం ఎవరికి వారు చేసుకోవాలి. మాట వరసకు—నీవు మరొక స్త్రీ మీద ప్రేమ కురిపించవచ్చు. ఆమె నిన్నెరగనట్లుండవచ్చు!...”

“నే నింకో స్త్రీని ఎరగను.”

సాంబయ్య నిజమా అన్నట్లు చూచాడు.

“నిజం. నేను మరో స్త్రీని ఎరగను. వాంఛించలేదు గూడాను” అన్నాడు సత్యం. అతని కళ్లముందు సీత కనబడుతోంది. యిన్నేళ్లూ తాను గోతిలో పడ్డాడా? హృదయం కుంగుతోంది... తన భార్య అనేకాక, సీత అనిగూడా అతను అనుకున్నాడు. సీత నేగాని మరొకర్ని చేసుకోనన్నాడు; నెగ్గాడు.

“ఐతే మరొక స్త్రీ నీకయి తన హృదయాన్ని సమర్పించుతూం దన్నమాట. శాస్త్రం తప్పదు!” అని దస్త్రం కట్టి పెట్టాడు సాంబయ్య.

కావాలని లేవలేక కూచున్నట్లు కూచున్నాడు సత్యం...

“మరింకా యామైనా ప్రశ్నలు....?”

“లేవండీ!”

సత్యం బరువుగా లేచాడు. సాంబయ్యగారు... ఏదో చెప్పబోయారు. అతని చెవికి ఎక్కలేదు ఆ మాటలు. తల వొంచి బరువుగా ఆలోచిస్తూ నడుస్తున్నాడు.

సీత వెక్కిరిస్తున్నట్లు కనబడుతోంది. యిన్నాళ్లూ, మరెవరో వాసనచూచిన తల్లీ పూల్నేనా తను చూచి ఆనందించింది! కాఫీహోటలులో రేడియో చెవుల్ని ఆపేస్తూంది. సన్నగా చిరుకులు!! సత్యం కాఫీహోటలులో దూరాడు. శూన్యం. ఎవరో జనం, ఈగలలే వస్తారు. ఏదో అరుస్తారు, వెళతారు. రోడ్డు మీద జనం ఎందుకో నడుస్తారు. పోతారు. సర్వర్ వచ్చి, ఏదో అడిగి, లాభంలేక వెళ్లిన సంగతి తెలీని స్థితిలో ఉన్నాడు. ఉలిక్కిపడి తలెత్తి చూచాడు. పదిగంట లయింది. ఎటూ కానివేళ, వచ్చినందుకు కాఫీ తాగేస్తే సరి—బిల్లు చెల్లించాడు. సిగరెట్లు కొన్నాడు. మళ్లీ సిగరెట్లు మానేసిగూడా రెండేళ్లయింది. అంటించాడు. ఘాటుగా వుంది. రోడ్డున పడ్డాడు.

సన్నసన్న తుంపర ముదిరి జల్లుదశకు వచ్చింది. తడవడం ఎందుకని యాదాలాపంగా హోటలులోకి వెళ్లాడు. భోజనానికి ఎందరో టిక్కెట్లు కొంటున్నారు. తనూ కొన్నాడు. వడ్డెన అయింది. ఉల్లి పాయల పులుసు యింత వడ్డించి వెళ్లాడు. పులుసు పెడితే, సీతే పెట్టాలి. అమృతం, తనే నేర్పాడు. ముద్ద ఎక్కలేదు. విస్తరినిండా కూరలు, పచ్చళ్లు. ఓం ప్రథమంలో పులుసు. తనకు యిప్పమైనవే అన్నీ. నోటికి ముద్ద ఎక్కలేదు. ఏమీ అనలేదు. ఏం చెయ్యాలి? ఏం చెయ్యాలో తోచదు. తడిబట్టను పిండి

నట్లు ఏదో గుండెను పింజేస్తోంది. అన్నం వదిలి, చెయి కడుక్కుని బయటపడ్డాడు. సిగరెట్టుమీద సిగరెట్టు దహిస్తూ కూచున్నాడు. తోచదు. కూచోలేడు. వాన వెలుస్తోంది. లేచాడు. నడవాలి. ఏదో చెయ్యాలి. హుం. యింతకాలనూ తాను నందనవనం అనుకున్నది నరకం అన్నమాట, నటన అన్నమాట. ఎంత గొప్పగా నటించింది...చాచి దవడపళ్లు ఊడేట్టు కొడితే-ఇంత ద్రోహమా? ఎవర్ని కొట్టాం...తప్పు. ఛ. కొట్టామా...సీతకు ఎదురుగా నవ్వుతూ నుంచుని, 'నాకు తెలిసిందిలే!' అంటే. ఇంకే ముంది?...

“ఇంతకూ నిజం అంటావా?”

“ఎందుకు కాగూడదు?”

ఎవరూ లేరు. తానే ఇద్దరై నాడు. రెండో వాడి మాట అది.

“ఏమిటి కాగూడదు?”

“అబద్ధం”

“అబద్ధమా? వుత్తది”

“నీవు ఉత్త చెవలసన్యాసివి. ప్రతీదీ నీకు అనుమానమే. వాడెవడో ఏదో అన్నాడని యిల్లా మల్లాగుల్లాలు పడుతున్నావు!”

“అంతే నంటావా?”

“అక్షరాలా. వాడి బొంద.”

“ఎందు కల్లా చెప్పా డంటావు. వాడి కేమిటి లాభం—ఇలా చెబ్దే”

“లాభంలేదు, నష్టంలేదు. వాడి కలా చెబ్దా మనిపించింది, చెప్పాడు. ప్రతి దానికీ దూడూ బస వన్నా అని తల ఆడించేవాళ్లుంటే ఎన్నయినా చెబ్దారు”

“నాస్పెక్టెస్. వాడు వయస్సు, అనుభవం ఉన్న పెద్ద మనిషి”

“కాదు. నీవు అయిదు రూపాయలు ఇచ్చి, యీ మాటను కొనుక్కున్నావు!”

“ఇందుకే వెళ్లానంటావా?”

“ఆ. కాళ్లుచ్చుకు లాక్కెళ్లినట్లు వెళ్లావు.”

“సంతానంవిషయం కనుక్కుందామని”

“శాస్త్రీ చేశాడు.”

“.....”

“అయినా నీలో వుందిలేస్తూ. వాడెవడో అని విచారిస్తావి. వాడు చెడు చెప్పటంలో గొప్పవాడు అని చెప్పిరి నలుగురూ. అదే మనక్కావాలి అంటివి. వాడు ఖయాళీ అన్నారాయె. ఖయాళీలే నిజం చెబ్దారంటివి...యిల్లా ఎవ రెన్ని చెప్పినా, అదంతా ఓహోహో, భేష్. అదే మనక్కావాలి అని పరిగెత్తుకొచ్చావ్. అనుభవించు”

“మన కర్మం ఇంతేనని అఘోరించ మంటావ్?”

“నేను నీకు చెప్పనిక. చెప్పిచెప్పి విసుగేస్తోంది గూడాను”

“మాబాబుగా, నీమాట విన నంటానా?”

“ఎప్పుడు విన్నావ్, ఎప్పుడూ వెలక్కాయి నొక్కినట్లు నానోరు నొక్కిపారేశావుగాని?”

“తప్పు. తుమించు. ఇక చూస్తో”

“అయితే, వెళ్లి, నీవు అంటే ఎవరు పడి ఛస్తూం టారో వారిని వలవేసి వెతుకు”

“సాంబయ్య చెప్పింది నిజం అని నీవూ నమ్మా వన్నమాట!”

“ఏం చెయ్యనూ. నా సొంత అభిప్రాయం ప్రకారం నమ్మను”

“నీ అభిప్రాయం వివరిస్తావా?”

“ఆ. ఇదంతా తుడిచిపారేసెయ్. నీదారిన ను వ్వుండు!”

“మనస్కరించటంలేదు!”

“ఇతే అఘోరించు!”

“ఉపాయం ఏమీ లేదూ...?”

“ఇక్కడే నాకు రేచిక్క రేగేది...వాడెవడో అన్నాడని పట్టుకూచుంటావేం?”

వాన మళ్లీ ముంచుకొస్తోంది. పాంపిల్లలాగా జల దార్లలో నీళ్లు పోతున్నై. దగ్గిలో ఉన్న గుళ్లోకి దూరాడు సత్యం. అక్కడొకాయన చేతులు చూచి చెప్తున్నాడు.

“చెయ్యి చూపించుకుంటే—” అనుకున్నాడు.

“ఐన శాస్తి చాలదూ...?” రెండోవాడు అన్నాడు.

“నామాటా విను. సుతరామూ కొట్టిపారెయ్యకు. జాతకానికీ, సాముద్రకానికీ ఈ తేడా ఉంది. మన పుట్టిన టైమూ యివన్నీ సరిగ్గా లేక మన జాతకం గురికి బెత్తెడు ఎడం కావచ్చు. చెయ్యి అల్లాక్కాదు చూడూ!”

“ఓరి ఓబయ్యా... పీళ్లకు భవిష్యత్తు తెలిస్తే వాళ్లే బాగుపడుదురుగా”

“కర్మం అల్లా వుందని తెలుసుకుని నిశ్చింతగా ఉన్నారేమో”

“ఇక నీకు చెప్పి లాభం లేదు”

సత్యం చూస్తూ అలాగే నుంచున్నాడు. “ఏడిసి నట్టుంది. అన్నీ అబద్ధాలే. గంజాయి ముండా కొడుకు!” అంటూ చేయి చూపించుకున్న ఆసామీ చెయి దులుపుకుంటూ లేచాడు. నవ్వి, పళ్లికిలిస్తూనే మరోడు చెయ్యి చాపి ఆయనముందు కూచున్నాడు. సత్యం అప్పుడే అంటించిన సిగరెట్ను విసరి పారేసి రోడ్డు పట్టాడు.

తను యివాళే బయలుదేరి యింటికి వెళ్లా లన్న మాట గుర్తుకొచ్చింది. యామైనా వచ్చి తీరుతానని చెప్పాడు. సీతతోనే గదా... ఏం వెళ్లకపోతే. అలాంటి దానితో చెప్పినట్లు నడుచుకోవాలిగూడాను!

“తప్పకుండా వస్తారుగదూ?” అంది కళ్లలోకి చూస్తూ.

“ఆ” అని పుట్టింటికి పంపాడు. తను యిల్లాగ వచ్చాడు.

బ్రతుమంటూ బస్సు వచ్చి యింత బురద చిమ్మి వెళ్లింది. తన బట్టలు చెడే.

జట్కా బండీ రాచుకుంటూ వెళ్లింది. వెంట్రుక వాసిలో తప్పిపోయిందిగాని మోపైన దెబ్బ తగిలేదే. పైగా జట్కావాడి సాధింపు. ‘సత్యం’ అలాగే తన బసకు చేరాడు. హోటల్ గణగణమంటోంది... గది అంత అద్దాన్నంగా వుంది. అద్దంలో తన ముఖం పీక్కుపోయినట్లుంది. తల పగలేస్తోంది. నాడు.

పెందరాళే యింటికి చేరితే నయం. మంచాన పడతనో ఏమోగూడా. కర్మ అనిపించింది. ఎందుకూ యింటికి వెళ్లడం? దొంగప్రేమలూ, నటనలూ చూడడానికేగా. అంతకన్నా ఏ కాశీరామేశ్వరాలకో లేచిపోతే నయం.

దాన్ని ఇంత లాలించే దెవరో...? ఎవడో వెధవ. అమేధ్యం అని తెలిశాక రాయివెయ్యడం దేనికి? మంచంమీద వాలాడు. ఇళ్ళో ఇళ్ళో అనుకున్నాడు. మసకమసకగా, మబ్బు మబ్బుగా కునుకు కల.

“ఏమండీ—ఏమండీ...” సీత.

“ఏం?”

“పంపకు ఏం తెచ్చారు?”

“పరుపుకింద ఉంది చూచుకో...”

“నిజంగానా... నిజంగానా...” పరుపుకింద నుంచి కొరడా తీసి, “యిదేమిటి... యిదెందుకు?” అంది.

“నిన్న ఉతకటానికి” అందా మనుకునిగూడా “నీచేతి కిచ్చి ఉతికించుకోడానికి” అన్నాడు.

“యివేం మాటలండీ!” అంది సీత. సీత వీపు— అందం చిందినట్లుండే వీపు రెవికలోంచి మెరుస్తోంది. యింతలో సీతను ఎవరో పిలిచారు... “సీతా!” ఆగింది— “నేనంటే అసహ్యమా?”

తలుపు దడదడమని ఎవరో బాదారు. బాత్తున్నారు. లేచి తలుపుతీశాడు. ఎవరో. పక్కగదికి వెళ్లటానికి బదులు ఈ గదితలుపు బాదారు. మళ్లి నిద్ర పట్టలేదు. ఏకావకిని తన సామాను సర్దుకున్నాడు.

“ఆగు!” తన రెండోవాడు.

“ఏం?”

“యివాళ కదలకు. రేపు ప్రయాణం”

“ఏంకథ?”

“యివాళ వెళ్లి యింట్లో ఏం ఉపద్రవం తెస్తావో?”

“నే నసలు యింటి కెళ్లను... కాని గంతలకు—కాదు, మా చెల్లెలిగారింటికి—”

“బతే—మగాడివే”

“మాట!”

తన రెండోవాడు బిచ్చు లేడు. హోటల్ వాళ్లకు లెక్కయిచ్చేసి జట్కాను పిలిచాడు. రైలుస్టేషనుకు వెళ్లి, ఏ రైలు పోబోతుంటే ఆ రైలు ఎక్కతాడు తను.

“ఎక్కడికి సామీ?” జట్కామనిషి.

“బస్ స్టాండుకు!”

జట్కాబండీ కదలబోతోంది. వద్దు. సరేలే. ఎవరో యీడ్చుకుపోతున్నట్లుగా వుంది తనకు. సేరుగా వెళ్లి బస్సులో కూచున్నాడు. బస్సు కదిలింది. వికారం యమయాతన వేరే ఆక్కరలేదు. అంతా ఇక్కడే అనుభవిస్తున్నా అనుకున్నాడు. కుదించి, ఎత్తెత్తి పడేసి, ఈడిగిలబడి, సాగి—మారాంచేస్తూ బస్సు పోతోంది. బస్టాలో కూరిన దూదిలా గుంది లోపలి ప్రజ. దీపాలు పెట్టబోతారు. సత్యం బస్సు దిగాడు. చీకటి, వెలిబూడిదలాంటి వెలుతురూ యుద్ధంచేస్తున్నట్లుంది. కండెలు అమ్ముతున్నారక్కడ. మరోబస్సు రావాలి. “సీత ఈ పాటికి ఏం చేస్తుంటుందో!” మనస్సును ఆపలేకపోయాడు. ఇంకా అరగంటకిగాని బస్సు రాదు. కండెలు అమ్మేచోట జరుగుతున్న గమతులు చూస్తున్నాడు. పసివాళ్ల ఏడుపు, పెద్దవాళ్ల బేరాలు. కాలీ కాలని కండెల్ని యివ్వడం, అణాలు సంచీమడత కింద్యవెయ్యడం—రద్దీగా వుంది. క్రోరంటికంలాగా ఛలిగాలి. బస్సువొకటి వచ్చింది. అత్తారింటి ముఖమై వెళుతున్నాడు సత్యం.

“సీత ఏం చేస్తూంటుందో...?” తనకై ఎదురు చూస్తూంటుందేమో! ఏమో— యీవేళా రాకపోతే మంచిదని మనసులో ఓ దణ్ణం పెడుతుంటుందో! చీకట్లు అలముకున్నై. బద్దకస్తుడి బుద్ధిగాగా తీవ్రంగా పోతోంది బస్సు. కా రాపి, ఎవరో ఒకామె ఎక్కింది. ఆ చీరరంగు కారుదీపంముందు ఎంత. బావుందని! జానక్కి యీరంగుచీర లిప్టం. జానకి, పాపం, ఎక్కడుందో— ఏం చేస్తోందో... జన్మంతా ఏడవటానికి పుట్టింది జానకి. పాపం, తాళికట్టినవాడు,— ఎందు

కులే — జానకిమంచితనం, చక్కదనం అంతా భస్మహవ్యం అయింది. బస్సు ఆగింది. నేలంతా తడి. బాగా వాన కురిసినట్లుంది. తన సామాను తీసుకొని కదిలాడు. కంకర్రాళ్లు కుక్క పళ్లలే గుచ్చుకుంటున్నై. రోడ్డు అయింది. బురద. హోల్లాలును నెత్తినెట్టుకుని, ఊతంగా అడుగులేస్తూన్నాడు. గుళ్లదగ్గర కొచ్చాడు. సంగీతవిద్యార్థి ఎవరో జంటస్వరాలు వీణ మీద స్ఫురితం గమకంలో సాధిక చేస్తున్నాడు. సాసాలమధ్య, ‘ని’ అనుమానంగా తలఎత్తి దించుకుంటోంది. చీకటి దీపాన్ని కమ్ముకుంటూన్నది. దారంతా ఒకటే బురద. రావిచెట్టుదగ్గర మలుపులో కిందపడవలసిందే—

సత్యం అత్తారింటికి చేరాడు. చీకటిగుయ్యారంగా వుంది... సకిలించాడు.

“ఎవరదీ?” ఒక గొంతు.

ఎవరు వారనైనా కాదు.

“నేనే” అన్నాడు.

అత్తగారు దీపం చేతపట్టుకువచ్చింది. ‘మీరా!’ అంది. మరదలు నీళ్లు తెచ్చింది. కాళ్లబురద వదిలేసరికి బ్రహ్మప్రళయం వింది.—సీత ఏదీ?

అన్నం తినివచ్చిన చిన్నతమ్ముడికి కథలు చెబుతూంది. విని, లేచివచ్చింది. నవ్వుతూ— ‘ఇప్పుడేనా రావడం?’ అంది. ఏం నటన? ముఖావంగా ఊ అన్నాడు సత్యం. గూట దీపం - నోట అన్నం ఆయింట్లో. తన మామగారూ, రామ్మూర్తి వచ్చారు. రామ్మూర్తి సీతమేనమామ; తనయీడువాడే... వస్తూనే రామ్మూర్తి ‘సీతా!’ అన్నాడు. ఆ పిలుపు అతిచనవుకు చిహ్నం.

“దొంగ దొరికాడు!” అనుకున్నాడు.

“మేనమామ మరి...” అన్నాడు తన రెండోవాడు. యీరెండోవాడు చిత్రమైన సన్యాసి. పిలిస్తే పలకడు. వాడి చిత్రం వచ్చినప్పుడు ఊడిపడతాడు. గయ్యళి ప్రేయసికంపె కనాకప్పం.”

“అందుకే—అందుకే—” అన్నాడు సత్యం.

“నోరు మాసుకో, రొప్పుపడకు!”

“మీ ఆయన్ను మడికట్టుకో మన వేమే!”

రామ్మూర్తి ఏంఅధికారం వెలాయస్తున్నాడు!

కానీ—కానీ—తొందరపడి రొప్పుపడగూడదు. ఔచిత్యం కాదు... ఔచిత్యం ఎంత గమత్తయినమాట.

ఆనాడు, గుడివెనకాల మిత్రమండలి కలిసింది. నలుగురు మగవురుగులు కలిశాక— చేసే దేముంది... ఫలానావా రిల్లాగా! అనేకదా. నరసింహారావుమాట వచ్చింది. నరసింహారావు అన్నివిధాలా యోగ్యత కలవాడు. గొప్పవాడు. రామబ్రహ్మం భార్యప్రియుడు అన్నది తప్ప, రామబ్రహ్మమూ తగ్గవాడే... ‘సుశీల’ అంటే పడిఫస్తాడు. ఒక యింట్లోనే వున్నా రామబ్రహ్మమూ, భార్య, నరసింహారావు, ఏఒక్కనాడూ ఏమీ లేనట్లు ఎరగనట్టుంటారు. ఎవరెవరి పనులు వాళ్లు చూస్తారు... యీ కథంతా విని— వేదాంతిగా రేమన్నారూ— వాళ్లకు ఔచిత్యం తెలుసునరా! మంచో చెడో జరిగింది. జరుగుతుంది. జరుగుతుంది. కాని నొప్పించడం, అల్లరిచేసుకోడం, గత్తరా లేదు. ఔచిత్యపరులు వాళ్లు!

“యిదా ఔచిత్యం—” అన్నాడు తను.

“కాదా...” అని రెట్టించి వదిలారు వేదాంతి గారు.

సత్యానికి అప్పుడూ, అది గుర్తుకువచ్చి యిప్పుడూ నవ్వు వచ్చింది అన్నాలయినై. ఆడవాళ్లు భోజనాలకు కూచున్నారు. “రావోయ్ సత్యం” —రామ్మూర్తి ఎంత గుండెలుతీసిన బంటు. సంకోచం గూడా ఏమీ లేదు.

“ఏమిటి విశేషాలు?”—అతనే.

“ఏమున్నై...”

“నీ ఖరీదైన సిగరెట్టు యిల్లా తే.”

“తీసుకోండి. యిదుగో...”

“ఈ దసరాలకు ప్రోగ్రాం ఏం వేశావ్...? మైసూ రేమన్నా వెళతావా?”—సత్యం నవ్వాడు.

రామ్మూర్తి అవీ యివీ మాట్లాడి, ఆవులించి చిటిక వేసి పడుకున్నాడు. మామగారు ఎప్పుడూ

మితభాషే. రోజుకు నాలుగో అయిదో మాటలు ఆయన మాట్లాడేవి. కాలుతూన్న సమిథను విసరి పారేసి గదిలోకి వెళ్లాడు. కలంకారీదుప్పటి ఇస్త్రీది పక్క వేసిఉంది. దీపం ప్రభుల్లంగా వెలుగుతోంది. సత్యం వెన్ను వాలాడు. తల్లీకూతుళ్లు ఆమాటా యీ మాటా నెమ్మదిగా అనుకుంటూ భోంచేస్తున్నారు. యిదీ వరస. ఏవేళకూ తెమిలిరారు. నిద్ర మంచుకు రాబోతోంది. సత్యం నిద్రకు స్వస్తి వెప్పాడు. ఎలా కోత ప్రారంభించడమా? అనుకుంటున్నాడు.

“భార్యకు దండంబు పడకకు వెలిచేత” రెండో వాడు.

“మరి శరీరం అలుపు తెచ్చుకోమంటోంది!” సత్యం.

“నిగ్రహం, నిగ్రహం అనంటావే—ఇదీ నిగ్రహపు వేళ”

“మంచి సలహా చెప్పావ్.”

“ఏంలాభం.....నిమిషం—నీవు తృణీకరించడానికి.”

“నీదుంప తెగా. ఎప్పుడూ నామీదే కత్తులు చూస్తావేం...”

రెండోవాడు తల వొంచి తప్పుకున్నాడు. మంచినీళ్ల చెంబుతో సీత చక్కా వొచ్చింది. ఎదురు గుండా వెళ్లి చేతులు చాచేవాడే. నిబ్బరించుకున్నాడు. తలుపు గడియపెట్టి సీతే వచ్చింది...తమల పాకులు తీసుకుని చిలకలు చుట్టింది. ఇచ్చింది.

“భోజనమైన గంటకు—” అన్నాడు.

“ఇద్దరం కలిసి వేసుకుందా మనుకున్నానండీ!”

ఓరచూపు చూచింది. సత్యంగుండెలు జల్లు మన్నై. నటన అయినా ఎంత మనోహరం, నటన అని తెలికపోతేను. తెలిశాక నిస్సారమేకాక కారం కూడాను.

“ఏం అలా గున్నారు?” సీతే.

“ఏం, ఎలాగున్నాను?”

“ప్రయాణం వల్ల కాబోయి—ఏమిటోగా వున్నారు.”

ప్రతిదీ తను ఎవరికి చాటులేకుండా చెబుతూ వచ్చాడో—ఆమనిషి—పక్కలో తాచు—శత్రువు. చూస్తూ ఊరుకున్నాడు.

“ఏం జరిగింది దేమిటి?”

“ఏం జరగలేదే.”

అబద్ధం. యీమాత్రం తెలుసుకోలేరా అవతల వాళ్లు?

“సరే, మీయిష్టం” అని చోటుచేసుకుని పక్కమీదే వాలింది. ఆడవాళ్లు—అబ్బ, ఎంతకైనా తగు దురుసుమా. మాట అనడానికి వీలులేకుండా, మాట మనమీదే ఉంచి మెసులుకొస్తారు. మానం సర్వార్థ సాధకం అనుకున్నాడు సత్యం.

సీతే చొరచేస్తుంది. గాండ్రించవచ్చును కున్నాడు. సీత ఆవులించి “పొద్దుట్టించీ రెక్కలు విరుచుకున్నాను. నిద్రవస్తోంది” దని పడుకుంది.

నిద్రరాక, నిద్రపట్టక, నిమిషాలు లెక్కపెడుతూ మేలుకుకూచోలేక, నిద్రపోయేదాన్ని లేసి ఓగణు తెగరట్టాలనుకుని, రుజువేముందని మళ్ళీ పస్తాయించి, చూదాం చూదాం అని చూచే ఓపిక చిక్కపట్టుకోలేక, సత్యం, ఓ రాత్రి నిశోయింతర్వాతకునికాడు.

తెల్లవారింది. సీతే లేపింది. కాఫీ చల్లారుతోంది. త్రాగి, పొగ పీలుస్తున్నాడు. సీత పనిలో పడింది. పిల్లలకి చద్దెన్నాలు పెడుతోంది.

నెమ్మదిగా రత్తయ్యగారింటికి కదిలాడు. బురద కాస్త ఆరి అడుగులు పడుతూన్నా. ఆ అడుగుల్లోనే తాను అడుగులేస్తూ రత్తయ్యయింటికి చేరాడు.

“ఎప్పుడొచ్చావురా? రాత్రేనా?”

ఆప్యాయమైన పిలుపు.

“ఊం”

“దా. సావిట్లో కూచో.”

నులకమంచం వాలుకుని కూలబడ్డాడు సత్యం. బారెడు చుట్ట ముట్టించి ఒకతనున్నాడు. జానకి వొచ్చింది. పాలసముద్రంలోంచి లేచివచ్చిన లక్ష్మీలాగుంది.

“ఎప్పుడొచ్చావురా?...”

“రాత్రి”

“అంతా క్షేమమేనా...?”

“ఆ”

“పేటనుంచేనా... మీ అన్నయ్య కనిపించారా...?”

అన్నయ్యంటే జానకిభర్త. అది వరస.

“ఊం”

“ఈ పాడుచుట్టలు మానుదూ... కొంపంతా ఒకటే నుసీ-నుసీను”

నవ్వాడు సత్యం. ఎంతో యిష్టం ఉంటే కాని, వ్యసనాన్ని మానమనరు. ఉన్న వ్యసనాన్ని మన్నించేవారో మరి... ఆలోచిస్తున్నాడు. యిప్పుడే వస్తారా అని ఆ చుట్ట ఆసామీ, రత్తయ్య ఎక్కడికో వెళ్లారు.

“మీ అత్తగా రెక్కడమ్మా?”

“రావాలి. ఊళ్లో లేదు”

తెలిసింది. ప్రస్తుతం అంతయింట్లో తనూ, జానకినీ.

“ఏమిటయ్యా విశేషాలు?”

“నువ్వే చెప్పాలి” నవ్వాడు. అసందర్భంగా వుంది ఆ నవ్వు. జానకి గమనించిందో లేదో తెలీదు. జానకిని రెప్పవాల్చుకుండా చూస్తున్నాడు సత్యం.

“అట్లా చిక్కిపోయావేం?”

“ఎవ్వరికీ చిక్కలేదే యింకా...”

జానకి నవ్వింది. నవ్వి నప్పుడు జానకిముఖం విప్పారిన పెద్ద చామంతిపువ్వులా గుంటుంది. ఆ నవ్వు అంటే సత్యానికి ప్రాణం. ఆ నవ్వుముఖంకోసం అతను ఏ పనైనా చెయ్యగలడు. ఆత్మీయత, ప్రేమ ఉన్నచోటే అలాంటి నవ్వు వస్తుంది. తన భార్య తరపు బంధువైనా, తనకు జానకి ఆత్మీయురాలే, తనదే. జానకి నవ్వుముఖాన్ని గూర్చి తను వెనక చెప్పినప్పుడు సీత ముఖం ముడుచుకుంది. ఊం—అదంతే.

“నవ్వులే ఎంత బావుంటావని!”

యా మాట ఎన్నిసార్లు అన్నాడు తను జానకితో. యిన్నిసార్లు ఆమాట తోచేది; అనేకే వాడు. యీసారి తన గొంతుక తనకే మారినట్లు అని పించింది. జానకి తల ఎత్తి చూచింది. తలవొంచి మళ్ళీ చాటలో బియ్యం ఏరుతోంది. వీధిలో ఎవరో నడిచి వెళ్ళిన అలికిడి అయింది. జానకి తల ఎత్తింది తన మాటకా, ఎవరో వస్తున్నారనా...?

“సీత బాగుందా...” జానకి.

అడిగినతరువాతగా తోచింది. మంచంమీద కూర్చున్నవాడు లేచి—దగ్గరికి వెళ్ళి మంగాళ్ల మీద కూచున్నాడు. జానకి ఓరకంటి తో చూస్తూనే బియ్యం ఏరుతోంది.

“ఎందు కిప్పు డవన్నీ—”

కళ్ళు మసక అయినప్పుడు మగగొంతుక అనే మాటే అది! ఎందరెందరు జాణలు, అమాయికులు యీ పల్లవిని పాడి వొదిలారో! జానకి ఏమీ మాట్లాడలేదు. నవ్వలేదు. తనను అర్థంచేసుకుంటోంది. తనంటే ప్రేమ కురిపించే స్థలం ప్రత్యక్షమయింది. జోస్యం అడ్డం కాదు. అడ్డమే అయితే—తిట్టే వాళ్ళు వెళ్ళి మళ్ళీ మళ్ళీ జోషీలకు ఎందుకు ముడుపులు చెల్లిస్తారు?

జానకి బియ్యం ఏరటం పూర్తిచేసి లేచింది. సత్యం మళ్ళీ సిగరెట్టు అంటించాడు. వీరుగ్లాసు ముందట్టుకుని ఆరగారగా గుక్కెడుగుక్కెడు గొంతు కలో ఖాస్తున్నట్లుందిగాని—మామూలుగా సిగరెట్టు త్రాగే ధోరణి కాదు.

“రత్తయ్యబాబాయి వొస్తే బాగుండును.”

జానకి పడమటింట్లోకి వెళ్ళింది. ముఖావంగా వుండేమి చెప్పా...?

“రత్తయ్యబాబాయి ఎప్పుడొస్తాడమ్మా...?”

“భోజనానికి వస్తారు...!”

బిందెలో బట్టలు పెట్టుకుని చెరువుకు బయలు దేరుతోంది జానకి.

సత్యం మనస్సు గంతులేస్తోంది. మనసులో చూట గలగల చెప్పేస్తే...

“ఉంపవమ్మా ఓ నిమిషం...ఎప్పుడూ వుండే దేగా పని!”

“పొద్దెక్కటం లేదూ...పని వేరుకూచుంటే మాత్రం...”

గంపంత వెళ్ళబోసుకుందామని కూచుంటే, ఇప్పుడే వస్తాగా అని మరిపించి, పసిబిడ్డను మరిపించి వెళుతున్నట్లు వెళుతోంది! గొంతుకలో వుండే ఏదో అడ్డపడ్డట్లు తనకే అనిపించింది. “సరే వస్తా” అని బయలుదేరాడు సత్యం.

దారిలోనే బావమరిది ఎదురైనాడు. మెళ్ళో వెండికంటే ఎండలో మెరస్తోంది.

“ఎందాకా...?”

“నీకోసమే—”

“పద...”

గోడకు పిడకలు కొడుతున్న వొకావిడ మెడ చాచి చూచి, “ఎప్పుడొచ్చా వబ్బాయ్” అంది. “నిన్న నండీ” అని సమాధానం చెప్పి కదిలాడు. దారిలో ఎవరో అపరిచిత ముఖం కుశలప్రశ్న వేసి మరి విడిచాడు. బురద అడుపై...అడుగులు పడ్డవి. నెమ్మదిగా ఆలోచిస్తూ సత్యం అత్తారిల్లు చేరాడు. సీత ఎవరిమీదో కొరకొరలాడుతోంది. చెరువులోంచి అప్పుడే వచ్చింది కాబోలు, నీళ్ళు ఓడుతోంది...

“పెత్తనా లయినాయా?”

ఏమిటా గీర్వాణం?

“మీజానకివొదిన ఏమంది?”

“నిన్నడిగింది”

సీత నవ్వాపుకుంది. అత్తగారు ముఖం మురక టించుకుంది...రామ్మూర్తి ఇంతలో ఎక్కణ్ణుంచో ఊడిపడ్డాడు “ఏమే అమ్మాయ్!” అంటూ. “యిప్పుడే వెళ్తావుట్రా” అంటూ అత్తగారు కుస్తరిస్తోంది. “వెళ్ళాలి! వెళ్ళాలి!” అంటూ అత్తగారు తయారౌతున్నాడు. పాడి బట్టలు కట్టుకొచ్చి సీత, “అందర్నీ అడిగానని చెప్ప మామయ్యా” అంది. రామ్మూర్తి స్నానానికి లేచాడు. ఏదో పనిమీద వచ్చినట్లు వచ్చి, “మీరుగూడా

స్నానం చెయ్యరాదా..." అంది. తనేం తోడిపెళ్లి కొడుకా... ?

"మీబావ వొచ్చేదాకా వుండవుట్రా...?" అత్తగారు.

"ఉంహు, వీల్లేదమ్మా..."

అవును. యింకా వుంటే అనుమానానికి వీలు. తెలివిగా ప్రయాణం పెట్టుకుంటున్నాడు.

"యీ మురికివానలకు యిల్లా వాకిలీ యామై నయ్యో..." రామ్మూర్తి.

"ఏమీ కావు. అక్కడే వుంటే యిల్లా, వాకిలీ."

సీత నవ్వింది. తనమాటకే నవ్వింది. నాయ నమ్మా... అని ఎద్దేవా చెయ్యడం కాదు.

రామ్మూర్తి పట్టుపంచ కట్టి జంధ్యాలు సవ రించుకుంటున్నాడు. సీత మొగుడిద్దగిర కొచ్చింది. నటన. ఎవ రెరగరు? కాపరాని కొచ్చి ఎన్నేళ్లయినా పుట్టింట్లో కొత్తకొత్తగా వుంటం నటనా, నట నన్నరా...??

"వేణ్ణి తోడనా?...?" సీత.

"వద్దు. ఆకలి లేదు."

"ఏం?"

"నిన్ను చూస్తూంటేనే కడుపు నిండుతోంది!"

"స—డే"నని మెల్లి గా అని సీత కదిలింది. తను చూస్తున్నాడు. దబదబా వెళ్లి, మేనమామకు కుంభం తోడుతోంది. వెధవసంబంధాలు. ఆస్తి చూచో, పొలం పొలం కలుస్తాయనో, ఏకపుత్రుడనో, మేనరిక మనో తొందరపడి ముడతేదీ... తరువాత నిజస్వరూ పాలు చూపించేదీ...?లోపల మేనమామమాటలకు కిచ కిచలాడుతోంది. వడ్డీతో సహా ఆనిక్క ముట్టచెప్తూంటే అప్పుడు—యిప్పు డెందుకు? రామ్మూర్తి బకా సురుడు నిమిషంలో అశనధ్వంసం చేసి చక్కా వచ్చాడు. చెయికడిగి—

"ఏమయ్యా సత్యం... మీ రిద్దరూ మా ఊరుకు రారా?"

మధ్య తనెందుకు?

"నిన్నే సత్యం!"

"నే నెందుకు, దాన్ని తీసికెళ్లండి కావలిస్తే" మానుషం ఉంటే, కుళ్లి చావొచ్చు.

"అహ. అదేం మాట, మీ రిద్దరూ రావాలి. ఏమోయ్ సత్యం, మీ రిద్దరూ వచ్చి నాలుగురోజు లుండిరారాదూ?"

తనకే అక్కడికి పని వున్నట్టూ, యివతలవాళ్లు త్రిపాదినక్షత్రాల్లాగ తిరుగుతూన్నట్టూ. ఎవరెరగరూ ఈ గడుస్తనం! "అందరం కలిశాంగనక-మీరే నాలుగు రోజు లుంటే బాగుంటుంది!" అన్నాడు సత్యం.

"మామయ్య ఎందు కుంటాడూ?... అత్తయ్య కోసం బెంగ పెట్టుకున్నాడు!" అంది సీత.

"నిన్ను చూస్తూంటే ఆ బెంగ పోదూ?" అన్నాడు తను. సీత వినిపించుకోనట్లు చక్కా పోయింది.

"వస్తా మరి! యీ సారై నా మీరు రావాలబ్బాయ్" అని రామ్మూర్తి లేచాడు. ఎదురుగుండా మామగారు వొస్తున్నారు. శకునం బాగానే వుంది అని నవ్వాడు తను. రామమూర్తి నవ్వలేదు. పరధ్యానం లో వున్నట్లున్నాడు. ఎంత జోరు చూపింప బోయినా సూర్యుడు, ఎండకు చురుకుదనం రావటం లేదు. కూచుని లేచి - రామమూర్తి "వెళ్లొస్తానయ్యా బావా!" అని కదిలాడు. ఆపశంగా మామగారు ఉగ్రు డైనాడు. "యిదే మీజాతిలో ఉంది. ఎన్నివిధాల చెప్పినా వినవ్. అక్కడేదో పాసిపోతుం దంటావ్... చాల్చాలు. ఉండరా అంటే సనేమిరా ఏమిటి?" అంటూ.

"ఈయనగూడా మాటలజోరు ఉండే. లేలు కుట్టినా బిగ్గరగా ఎవరికీ చెప్పడనకున్నాను!" అను కుని చూస్తున్నాడు సత్యం.

'వొస్తానయ్యా' అని రామమూర్తి కదిలాడు. వెళ్లాడు. అవును యిహా వుండటం ప్రమాదం అను కున్నాక మనిషి నిలవడు.

సత్యం మధ్యాహ్నం నిద్రతీసి లేచేసరికి యిల్లు పండడిగా వుంది. మొగుడు నిద్రలేచాడని చూచి సీత

యిన్ని కాలిన మొక్కజొన్న కండలు తీసు
కొచ్చింది. సత్యం సీతను అదేపనిగా చూస్తున్నాడు!

“చూస్తారేమండీ—నమిలి పారెయ్యక.”

“ఈ సరదా రామ్మూర్తి ఉన్నప్పుడు
యామైంది? నాడు వెళ్లనేవెళ్లాడు. యిక వీడు అని
తంతు మొదలెట్టిందా? ఆడవాళ్లు అసాధ్యులు” అను
కుంటూనే సత్యం నోటికి పని చెప్పాడు. వేడివేడి
కాఫీ తాగి, తల దువ్వి నీటుగా బయలుదేరాడు.

“పెందరాశే రండి!” అంది సీత ముద్దుగా.
తల ఊపి వీధిలోకి వచ్చిపడి కరణంగారి యింటికిసి
వెళ్లాడు. ఆ యిల్లంక నిత్యకల్యాణవేదిక. ఆ ఎత్తరు
గుల యిల్లు కళకళలాడుతూనే వుంటుంది. సత్యం వెళ్లే
సరికి కుడేలుబేస్తులు జమ్మంటున్నాయ్. రాగానే
ఆప్యాయతగా, ఓ చెయ్యి యివ్వబోయారు. వద్దని
తనే కూర్చున్నాడు. కరణంగారు, భారీగా ఉన్న
చుట్ట కొడి దులిపి, కాండ్రించి ఉమ్మేళి చేరస
కొట్టేసీతీరుతా నన్నాడు. సత్యాన్ని పలకరించాడు.
‘అమ్మాయ్’ అని గాండ్రించి ముక్కలు తీసుకుని కళ్లు
చిట్టించి ‘అల్లుడు వచ్చాడు.’ అని రెండో విడత
ముక్కలు తీశాడు. సత్యం లోపలికి వెళ్లాడు. వరస
వరసగా పలకరింపులు అయినై. కరణంగారమ్మాయి
వీణ నేర్చుకుంటోంది. మేడమీద గదిలోకి తీసికెళ్లి
వీణ చూపించింది. అంతకుముం దా గదిలోకి తను వెళ్ల
లేడు. అదొక అజంతాకుడ్యం. రెండు వీణలు. పులి
చర్మాలు. గోడలమీద త్రిర్రచిత్రాలు. సతీదేవిని
బుజాన వేసుకున్న శివుడు కొండలలోంచి బరువుగా
నడుస్తున్నాడు. మహాకాముకుడు వేణుగోపాలుడు
ఓరకంటితో రాధతో మేలమాడుతున్నాడు. సంధ్యా
తాండవపండితుడు మహాదేవుడు నర్తిస్తుంటే అందరూ
తైతక్కలాడుతున్నారు. తనూ ఉన్నానని ఎద్దుగూడా
పరవళ్లు తొక్కుతోంది. వోమూల ఉన్న తబాలకు
సిల్కుతో మాత మూశారు. ఓపక్క తంబూరా నిల
బెట్టివుంది. కిటికీకి పక్కనే పాడుగాటి బల్ల—కిటి
కీలో పుస్తకాలూ ఉన్నై...

“ఈ వీణ మా మాస్టరుగారికీ—యిది నాకూ”
కరణంగారి అమ్మాయి.

“బావుంది...కృతులదాకా వొచ్చిందాచదువు?”

“అప్పుడే—గీతాలు చెప్పకుంటున్నా.”

సత్యం కిటికీలో పుస్తకం తీశాడు. భర్త
హరి. పుస్తకం ఛరాలూ తీయగా యీ శ్లోకం కన
పడింది:

“ఏతా హసంతిచ రుదంతిచ కార్యహేతోః

విశ్వాసయంతి పురుషం నతు విశ్వసంతి

... ..

నార్యః స్మశానసుమనా ఇవ వర్జనీయాః”

తాత్పర్యం చదువుకున్నాడు. మనస్సు బరు
వెక్కింది. యింతలో కరణంగారే వచ్చారు—
“ఏమాయ్! వీణ ఎల్లా వుందీ?” అంటూ.

“దివ్యంగా వుంది!”

“ఏమిటి భర్తృహారా.....గొప్ప వాడు.
ఏమన్నాడో చూచావా? “యావనంవా వనంవా”
అన్నాడు. అమ్మాయ్, వీణ వినిపించావా?” అన్నాడు.
అమ్మాయి సిగ్గుపడింది. సత్యం మర్యాదామందహాసం
చేశాడు. “ఊ, ఏమిటి విశేషాలు?” అని కరణంగారే
ఉపక్రమించి “నాలుగురోజు లుంటావా?”
అన్నాడు.

“వెళ్తా”

వెళ్తా నని ఉంటం సుఖం.

ఆ మాటా యీమాటాతో యిద్దరూ కింది
కొచ్చారు. అరుగుమీద పురాణం యమగా సాగుతోంది.
బేస్తూ అని పారెయ్యవలసిన ఆటల్ని ఆడి కుడేళ్లు
పంచుతున్నారు. కరణంగారు మళ్లీ ఆటలో ముణి
గారు. యీలోగా కాఫీ ముగించి, పైకొచ్చి అతిథిని
ఫలకరించి మళ్లీ ఆటలో దూరా డాయన. అత్తారూ
రని ఎగడ్డమేగాని, పొద్దుపోవటం కష్టం. సత్యం నెమ్మ
దిగా లేచి కదిలాడు. పతంలోని వేణుగోపాలుడు కళ్ల
క్కట్టిన ట్లున్నాడు.

“అప్పుడే యింటిమీద యావ పోయిందీ!”
కరణం.

సత్యం నవ్వాడు. కదిలాడు. మబ్బులు...కలు
స్తూన్నై. విడిపడుతూన్నై. సేనల్ని కూర్చుకుంటున్న

ట్లున్నై. గాలి మన్మథబాణంలా తగులుతోంది. జానకి యింట్లోనే ఉంది. రత్తయ్య వాకిట్లో కూర్చుని బూతులు మహాశుద్ధిగా అంటున్నాడు. ఎవడో కుర్రాడు యికిలిస్తూ వింటున్నాడు. జానకి సత్యాన్ని చూచింది. మొహం విప్పారనూ లేదు. మాతి మరక టించుకుపోనూ లేదు. తనే వెళ్లి సావిట్లో నులకకుక్కి వాల్చుకున్నాడు.

“ఒరే సత్యం, ఓ సిగరె ట్టివ్వరా?” రత్తయ్య. యిచ్చాడు.

“ధరెంత?”

“మూడు కాన్లు.”

“ఒక్కొక్కటే మూడు కాన్లు...? అమ్మాయ్, నిప్పసిడక ఇలా తే”. ఎక్కడోతప్ప పల్లెటూళ్లలో ఛస్తే అగ్గిపుల్లను ఖర్చుకానీరు. సత్యం తన జేబులో అగ్గిపెట్టి ఇచ్చాడు. రత్తయ్య ఓ గుక్క పీల్చి, ఛప్పగా వుంది అని చక్కా పోయాడు. జానకి ఏవేళకూ తెమిలిరాలేదు. ఒక్కడూ పడుకుని పొగ వలయాలుగా వదులుతూన్నాడు. నరాలు జివ్వుజివ్వుమంటున్నై. తను ఆగలేడు. తను మనస్సంతా పెట్టి పూచ్చేసే దేవతను వరం అడగటంలో తప్పలేదు. మనస్సు తహతహలాడు తోంది!

“జాగర్ర!” తన రెండోవాడు.

“ఏం?”

“బొందను పడకు.”

“నా ఆరాధ్యదేవత...వరం అడుగుతున్నాను.”

“నో ఝయ్. పిచ్చిపిచ్చివేషాలు వెయ్యక. మర్యాద చెడగొట్టుకోకు.”

“ఏడిసిన ట్టుంక నీ సలహా.”

“చువుగా మాట్లాడినంతమాత్రాన ప్రతిస్త్రీ ఆరాధ్యదేవతై, వరా లివ్వదు!”

“జానకివేరు...జానకి లేకపోతే నే బతకను!”

రెండోవాడు ఐపు లేడు. జానకి నూ నెసీసా, దువ్వెనా తెచ్చుకూచుంది సావిట్లో..... సత్యంమనస్సు ఎగిరి గంతులేస్తోంది. అదృష్టం కొద్దీ రత్తయ్య ఎప్పటికప్పుడు తప్పుకుంటున్నాడు. జోస్యం

అబద్ధం కాదు; సుతరామూ కాదు—ముందుగతి యిదీ అని దారిచూపించి వొదులుతుందిగాని. సాంబయ్య చెప్పకపోతే, తా నింకా చీకట్లో ఎంతకాలం తడుముకుంటూవుండాలిసాచ్చేదో! యిదీ బాగానే వుంది. మొదటిఉద్ధృతాన సీతను నాలుగు ఉతకలేదు. వేదాంతిగారు ఆనాడు గుల్లో అన్న ఔచిత్యం ఇదే అయివుండచ్చు. ఉఁహు, ఇంకా వెనక్కి తప్పు కుంటూ పోవటం దేనికి? జానకి పాపట తీసుకుంటోంది. సత్యం అటే చూస్తున్నాడు. సంధ్యారుణిమ రంగులు మారుస్తోంది. జానకిముఖం పద్మం లాగా ప్రసన్నంగా వుంది. అద్దంలో చూస్తూ చెంపలు దువ్వుకుని నెమ్మదిగా లేచింది. తనను తాను నిలవరించుకోలేకపోతున్నాడు సత్యం. ముఖం కడుక్కోటానికి జానకి పెరట్లోకి వెళ్లింది. తనూ వెళ్లాడు. వరాలివ్వడానికి దేవి సిద్ధం అవుతున్నది. తను కష్టించి సాధించిన సహనానికి పరిమితి అయిపోయింది.

జానకి వొస్తోంది...“నీ—నీతో ఓమాట చెప్పాలి” ...జానకి ఆగింది. కటిక్కిన జానకిచెయ్యి పట్టుకున్నాడు. జానకి చలించింది, ఆగింది.

“జానకి!” సత్యం గొంతు ఆత్రాన్ని ప్రస్ఫుటిస్తోంది.

జానకి నెమ్మదిగా తన చేతిని తీసుకుంది. ఏమీ మాట్లాడలేదు. నేరుగా గదిలోకి వెళ్లింది. తనూ వెళ్లాడు. బాణంలాగు. గోముగా తన ముఖం జానకి వీపున రాచే ప్రయత్నంలో వున్నాడు. జానకి ఆగింది. తనూ ఆగాడు.

“తప్పు...”

“తప్పా...? వుత్తది...”నవ్వాడు. యింకా చొరవ చేస్తున్నాడు. ఆ మెత్తమెత్తగా వుంటం యిప్పుడడడం కాదు కర్క.

“ఊఁ” గర్జింపులాంటిది.

ఆనుకూల్యానికి నాందిలాంటి పరిక్షలా గుంది సత్యానికి.

“తప్పు అంటే వినవే?”...

జానకిమాట సొంపుమారింది. సత్యం రిచ్చపడి చూస్తున్నాడు.

“కల్లా కపటం లేనివాడి వని చనవుగా వుంటే —యిదా నీ ఆలోచన!”

“నాఅంతరంగం...నీవు—”

“వొద్దు. నామాట విను. నీవు యిక్కడినుంచి వెళ్లిపో...” మెత్తని గొంతుకే కాని కత్తి— లోయ లోకి పడటైంది.

“సత్యం ఏదో గొణుక్కుంటున్నాడు.”

“నీవూ, సీతా సుఖపడండి. చనవుగా విన వాళ్లతోటే మాట్లాడగూడదు. తెలిసింది.”

జానకి వెళ్లింది.

నివ్వరపోయి అక్కడనుంచి కదలకలేక పోయాడు సత్యం.

తనమాట తనకే పేలవం అనిపిస్తోంది. కలుగు లోకి పాము దూరింది. కలుగుకు మెత్త వేశారు. దారి లేదు. అక్కడి పాము అక్కడే కుళ్లి చావవలసిందే. బరువుగా పిచ్చిగా కదిలి, సావిట్లలోకి వొచ్చి, నులక కుక్కిమీద వాలాడు. అంపశయ్యలా గుంది మంచం. పడమటింట్లోకి వెళ్లాడు. జానకి పొయ్యి రాజేస్తోంది. తలెత్తి చూచింది. దగ్గర కొస్తున్నాడు. “దూరంగా వుండు...” సత్యం మాట్లాడలేదు. “వొస్తా!” నని బయలుదేరాడు. యిల్లు తనను చూచి వెక్కిరిస్తున్న టుంది. వీధిలోకి వచ్చాడు. ఎవరెవరో వొస్తున్నారు, వెళుతున్నారు. అలవాటుగా కాళ్లు అత్తారింటికి వెళు తూన్నై. కావాలని దారి తప్పించి గుళ్లకేసి నడి చాడు. గుళ్లో ఎవరూ లేరు. పడుకునిఉన్న కుక్క అతన్ని చూచి లేచి వెళ్లిపోయింది. కూలబడి లేచాడు. నించోలేడు. కూచోలేడు. పచార్లు చేశాడు. ప్రదక్షి ణంగా మారింది. కాలవకట్టకేసి నడిచాడు. ఏమీ తోచలేదు. బడబానలంలాగా పొంగుతూన్న మనస్సు పాతాళందాకా కుంగింది. దారిన బడి నడిచినడిచి మళ్లి వెనక్కు తిరిగాడు. బాగా చీకటి పడింది. అత్తా రింటికి వచ్చాడు.

గూట దీపంతోపాటు నోట మెతుకు ఈ యింట్లో. అన్నంముందు కూచుంటే ముద్ద ఎక్కలేదు. మనిషి ముఖావంగా వుంటుంది ఎవ్వరూ ఏమీ అనలేదు.

చెయ్యి కడుక్కుంటూంటేనే - సీత తమల పాకుల చిలకలూ, పక్క పలుకులూ యిచ్చి వైతొల గింది. సీతతల్లో పూలు మెరిసినై. వొక్కడూ పడు కుక్కన్నాడు. ప్రవాహం తిప్పితిప్పి కొడుతోంది. మనసును నిలవరించుకోటం చేత కావటం లేదు. తన రెండోవాడుగూడా విపులేడు. ఆకాశం భయం కరంగా కనపడింది. సీత వొచ్చి తచ్చాడి లోపలకు వెళ్లింది. అత్తగారు లోపల ఏవో సర్దుతోంది. లేచి గదిలోకి వెళ్లాడు.

“అల్లా గున్నారే?” సీత.

“అచ్చే...ఏంటేదు...”

“ఏం జరిగింది—మరీ ముడుచుకు పోతున్నారు?”

“లేదే—”

“సరేలండి. నాతో చెప్పగూడదుకాబోలు”

—సత్యం మాట్లాడలేదు. ఏదో పుస్తకం ఉంటే తీసి చదవబోయాడు. అక్షరాలు అక్షరాలుగానే ఉన్నయ్. గాని, చదవ మనస్కృతించలేదు. మనస్సు ఓ పాళానికి వచ్చిన ట్లుంది—

“సీతా!”

“తలెత్తింది!”

“మీ మామయ్యగారి ఊరు పోదాం”

“ఎందుకూ?”

“పిలిచాడు గదా...”

చప్పరించేసింది సీత.

“సీతా! నిన్ను మీ రామ్మూర్తిమామయ్యకు యిస్తానన్నారా...?”

సీత నవ్వింది.

“ఏం—ఎందు కివ్వలేదు?”

“బతికించారు...యిచ్చేసి ఉంటే చద్దుచు?”

“ఛ”

“వాడి గుణం మీకేం తెలుసు?”

“ఏం? మంచివాడేనే...”

“మరో గరిటె నెయ్యి వేసుకుంటే—పెళ్లాం మీద కొరకొరలాడతాడు!”

“అంత బోళావాడు...అలా అంటాడనుకోను...”

“నిజం. వుత్త ముదనప్తమ్మనిషి!”

“ఏమీ తెలీనీదు. అంతనాడా...?”

“తల్లితో కలిసి, పెద్దమామయ్యను క్షువరం చేశాడు!”

“ఉహూ... ఐనా తప్పేముంది? తనమంచి చూచుకున్నాడు!”

“ఎదటిపచ్చ గిట్టదు. మీకేం తెలుసు?”

“నీకు తెలుసుకొబోలు మహా...”

“వాడి పేరెత్తకండి...” మామయ్యగదా అని పలకరిస్తే పలకటంగాని...”

“ఘోరణి మార్చిందే—ఎత్తా, నిజమా?”

“మనలో మాట, సీతా...అయిన సంబంధాలు ఎప్పుడూ మంచివి సుమా”

“పోనిద్దురూ, ఎందుకిప్పుడా మాటలు?...?”

“నువ్వొంత చెప్పతున్నా, రామ్మూర్తి అంటే నాకేం తప్ప తోచటం లేదు”

“అంతగా యిష్టం అయితే—స్నేహం చెయ్యండి; తలంటుతాడు!...”

“అబద్ధం. నిజమే అయితే మీనాన్న ‘వుండరా’ అని ఎందుకంటాడు?...?”

“అదా? మానాన్న ఎక్కడ గట్టిగా అడుగు తాడో అని నిన్ను వొచ్చినవాడు యివాళ దూసుకున్నాడు. మాకు రెండొందలు బాకీ!”

“చచ్చాం; అదా ఉండమంటున్నా ఉడా యించుకుపోతాని క్కారణం!”

“నయమే. అనుకున్నదల్లా నిజం అని రంపకోత కోశాను కాదు’ అనుకున్నాడు.

“సీతా! దా, యిలా రా.”

సీత ఏమీ కదలలేదు. ఎలాగ కూర్చుందో అలాగే మంచంమీద ఉంది.

“దా” అంటూ సత్యం సునిశాడు. “పండక్కు ఏం కొందాం అంటావ్!” సత్యం నిట్టూర్చాడు. సీత చెంపలమీద వెచ్చగా పడింది ఆ నిట్టూర్పు.

“ఏం వొద్దులెండి...పండగ పండగ అని వీలూ చాలా చూచుకోవొద్దూ!” అంది సీత.

“ఇదీ నీవంటే ప్రేమ కురిపించే స్థలం” తన రెండోవాడు.

మల్లు యివతలికి వొచ్చాక చూచినట్లు చూస్తున్నాడు సీతను. అర్థంకాక సీత చూస్తోంది!

